



www.oljan.fo

Jan Müller

18 - 11 - 2011

Føroyingar byggja brýr í oljuvinnu

Nógvir føroyingar arbeiða longu í altjóða olju- og frálándavinnuni, og alsamt fleiri velja at fara inn í hesa vinnu í bæði Føroyum og útlondum. Tað kemur so eisini meira enn so fyri í hesi vinnu, at føroyskar fyrirkur brúka aðrar føroyskar fyrirkur í sínum virkseimi. Eitt gott dømi um eina slíka samanrenning av føroyskum fyrirkum í altjóða oljuvirkseminum eru Faroe Petroleum og Supply Service í Leirvík. Clapton Faroe Petroleum fer tíðliga næsta ár fyri fyrstu ferð at standa á odda fyri eini boring á norskum øki. Faroe, sum tað eisini oftani verður kallað í altjóða oljuverðini, skal vera fyrstøðufelag á eini boring sunnaliga í norskum sjógvi, PL 440S ella nevnt Clapton, suður móti danska markinum, einar 15 fjórðingar suður úr eini av størstu oljukeldunum í Norðsjónum, Ekofisk. Veitingarskipið til hesa ávísu boringina er einki minni enn nýggja Saeborg hjá Supply Service í Leirvík. Frammanundan hevur hitt veitingarskipið hjá føroyska reiðariinum, Eldborg arbeitt fyri Faroe Petroleum, men tá varð talan um eina boring, har føroyska oljufelagið ikki stóð fyri sjálvari boringini. Tað verður annars jack-up pallurin Maersk Guardian hjá Maersk Drilling, sum fer at bora brunnin við tí sermerkta navninum Clapton. Oljan.fo skilur, at tað er stjórin í Faroe Petroleum, Graham Stewart, sum sjálvur er gamal rocktónleikari, ið hevur uppkallað brunnin eftir tí navnframa bretska rocktónleikaranum, Eric Clapton. Nú vit hava umrøtt hesa føroysku samanrenningina í altjóða oljuverðini, har eitt føroyskt oljufelag og eitt føroyskt frálándareiðari arbeiða saman, so skal sigast, at tað í hesi stóru verkætlan finst enn ein føroyskur vinkul, og tað er havnarmaðurin Rógvi Finson Johansen, sum í hesum døgum er millum teirra, ið undirvísa starvsfólkunum hjá Faroe Petroleum innan tilbúgving, eitt krav, sum norskir myndugleikar seta øllum fyrstøðufeløgum, ið bora á norskum øki. Rógvi Johansen, sum hevur drúgvur royndir innan nettupp tilbúgving,

fegnast um at kunna vera við til at undirvísa starvsfólki hjá einum føroyskum oljufelag, ið roynir eydnuna á norska landgrunninum. (Sí eisini samrøðu við Rógva á oljan.fo) Strong krøv Hann vísir á, at nú hetta er fyrsta loyvi, har Faroe Petroleum er fyrstøðufelag í norskum sjógvi, so setir tað serliga strong krøv til felagið, ið skal verða ført fyri at skipa eina umfatandi tilbúgving. Hetta merkir, at ein týðandi partur av starvsfólkunum hjá Faroe Petroleum í Noregi hava verið á skeiði og venjingum seinastu 4 mánaðirnar. Upplærd og vand eru 3 vaktarlið, so at felagið til eina og hvørja tíð hevur eina nøktandi tilbúgving. Eisini eru, sambært norskari lóg, gjørdar nógvar og umfatandi váðametingar, ið liggja til grundar fyri teim umfatandi tilbúgvingarætlanunum. Í viku 47 eru upplæring og innanhýsis venjingarnar lidnar. Í januar 2012 og fram til boringin á Clapton loyvnum byrjar, í byrjanini av 2. ársfjórðingi, verða fleiri tilbúgvingarvenjingar fyri at royna og venja tilbúgvingarætlaninar og serliga fyri at vísa, um skipaninar liva upp til krøvini frá norskum myndugleikum. Í norskari fráländavinnu er tað eitt myndugleikakrav, at fyrstøðufelagið sjálvt skal fyriskipa og fígga alla neyðugu tilbúgvingina, annaðhvørt innanhýsis ella gjøgnum undirveitarar. Tað er vorðið alt meiri vanligt, at serliga tey smærru oljufeløgini nýta undirveitarar, bæði innan boring og trygd. Veitari hjá Lundin í hesum førinum er tað so norska trygdar- og tilbúgvingarfyrirøkan ACONA (www.acona.com <[http - //www.acona.com](http://www.acona.com)>) ið er ráðgevari og undirveitari hjá Faroe Petroleum. Áhugavert er eisini at býta merki í, at Acona er eisini undirveitari hjá svenska oljufelagnum Lundin, sum herfyri varð við til at gera størsta oljufundið í heiminum í ár og helst eitt tað størsta í norskari oljusøgu. Nakað herfyri gjørdi Acona avtalu við Lundin uppá 100 mill. kr, sum inniber, at fyrirøkan komandi trý árinum tekur sær av bæði tilbúgving og øðrum uppgávum, eitt nú at standa fyri boriarbeiðinum í komandi brunnnum. Fyrisitingarligi stjórin í Acona, Oddbjørn Kopperstad sigur, at fyrirøkan er sera fegin um at hava gjørt eina avtalu við Lundin, tí hetta eru uppgávur, sum mong av oljufeløgnum sjálvi greiða. Avtalan sigur okkum so mikið sum, at Acona við hesum sáttmála er at meta sum ein fyrirøka, ið er før fyri at lata oljufeløgnum tær vørur og tænastrur tey hava tørva á. Og Lundin, hóast tað er eitt lítið oljufelag, hevur víst seg at vera eitt av teimum mest framburðssinnaðu oljufeløgnum á norska landgrunninum. Sum skilst er leiðslan í Acona eisini fegin um at hava fingið álagt uppgávuna at standa fyri tilbúgvingini hjá føroyska oljufelagnum Faroe Petroleum. Myndir - Saeborg, sum Faroe Petroleum hevur leigað til sína fyrstu boriuppgávu sum fyrstøðufelag í norskum øki Graham Stewart og Nils Sørensen, stjórar í Faroe Petroleum. Myndatøka - oljan.fo/Jan Müller Frá tilbúgvingarrúminum hjá Acona, har fólk frá Faroe Petroleum eru á skeiði. Myndir - Rógvi Finson Johansen